

ಶ್ರೀಃ  
ಶ್ರೀಮತೇ ರಾಮಾನುಜಾಯ ನಮಃ  
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀನರಸಿಂಹಾಚಾರ್ಯಸ್ವಾಮೀ ವಿರಚಿತಂ  
॥ ಶ್ರೀತೋಯಾದ್ರಿರಂಗನಾಥಸುಪ್ರಭಾತಂ ॥

*This document has been prepared by*

*Sunder Kidāmbi*

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕನ್

*His Holiness śrīmad āṇḍavan śrīraṅgam*

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

## || ಶ್ರೀತೋಯಾದ್ರಿರಂಗನಾಥಸುಪ್ರಭಾತಂ ||

ಕೌಸಲ್ಯಾ ಸುಪ್ರಜಾ ರಾಮ ! ಪೂರ್ವಾ ಸಂಧ್ಯಾ ಪ್ರವರ್ತತೇ |  
ಉತ್ತಿಷ್ಠ ನರಶಾರ್ದೂಲ ! ಕರ್ತವ್ಯಂ ದೈವಮಾಹ್ನಿಕಂ || 1 ||

ಉತ್ತಿಷ್ಠೋತ್ತಿಷ್ಠ ತೋಯಾದ್ರಿರಂಗನಾಥ ! ಜಗತ್ಪತೇ |  
ಉತ್ತಿಷ್ಠ ಕರುಣಾಮೂರ್ತೇ ! ಪಾಲಯಾಸ್ಮಾನ್ ರಮಾಪತೇ || 2 ||

ಮಾತಃ ! ಸರೋಜನಿಲಯೇ ! ಮಹನೀಯಮೂರ್ತೇ !  
ಪ್ರಾತಃಪ್ರಬುದ್ಧಸರಸೀರುಹಚಾರುನೇತ್ರೇ |  
ಪತ್ಯುಃ ಮನೋಹರಭುಜಾಂತರನಿತ್ಯವಾಸೇ !  
ಶ್ರೀರಂಗನಾಯಕಿ ! ರಮೇ ! ತವ ಸುಪ್ರಭಾತಂ || 3 ||

ಭೋಗೀಂದ್ರಭೋಗರಚಿತೇ ಶಯನೇ ಗುಣಾಢ್ಯೇ  
ನೇತ್ರೇ ನಿಮೀಲ್ಯ ಶಯಿತೇ ! ದಯಿತೇನ ಸಾರ್ಧಂ |  
ಭೋಗಿತ್ವಚಂ ಯವನಿಕಾಂ ನಿರುದಸ್ಯ ಕಿಂಚಿತ್  
ಭಕ್ತಾನ್ ವಿಲೋಕಯ ರಮೇ ! ತವ ಸುಪ್ರಭಾತಂ || 4 ||

ವಿಶ್ವಂಭರೇ ! ಜನನಿ ! ವಿಷ್ಣುಮನೋಽನುಕೂಲೇ !  
ಸರ್ವಂಸಹೇ ! ಸಕಲಸೇವ್ಯಪದಾಂಬುಜಾತೇ |  
ರತ್ನಾಕರಾಂಬರಧರೇ ! ಬಹುರತ್ನಗರ್ಭೇ !  
ಹೇ ಮಾಧವಿ ! ಶ್ರುತಿನುತೇ ! ತವ ಸುಪ್ರಭಾತಂ || 5 ||

ಪದ್ಮಾಲಯಾನಯನಪದ್ಮಯುಗಂ ಪ್ರಬುದ್ಧಂ  
ಲಜ್ಜಾನುರಾಗಭಯವೇಲ್ಲಿತಮೀಕ್ಷ್ಯ ಮುಗ್ಧಂ |

ಉತ್ತಿಷ್ಠ ಕಿಂಚಿದವಲಂಬ್ಯ ಕರಂ ಚ ತಸ್ಯಾಃ  
ಶ್ರೀತೋಯಪರ್ವತಪತೇ ! ತವ ಸುಪ್ರಭಾತಂ || 6 ||

ನಾನಾಶಕುಂತನಿವಹಾಃ ಮಧುರಾನುಲಾಪೈಃ  
ಪಕ್ಷೀಂದ್ರವಾಹನ ! ಭವದ್ವಿಭವಂ ಗೃಣಂತಿ |  
ಸೂರ್ಯಃ ಶಿಶೂನಿವ ಜನಾನ್ ಸ್ಪೃಶತಿ ಸ್ವಹಸ್ತೈಃ  
ಶ್ರೀತೋಯಪರ್ವತವಿಭೋ ! ತವ ಸುಪ್ರಭಾತಂ ! || 7 ||

ತಾಮಿಸ್ರಮೇತದವಗುಂಠನವತ್ ಪ್ರಯಾತಿ  
ಪ್ರಾಚೀಮುಖಂ ತಿಲಕಯತ್ಯರುಣಸ್ಯ ಬಿಂಬಂ |  
ತ್ವಾಂ ಸೇವತೇ ಚ ಪವನೋ ಮಲಯಾಚಲೋತ್ಥಃ  
ಶ್ರೀತೋಯಪರ್ವತಹರೇ ! ತವ ಸುಪ್ರಭಾತಂ || 8 ||

ಆಶಾಮತಂಗಜಗಣಾಃ ಭವದೀಯರೂಪಂ  
ನೀಲಪ್ರಭಂ ಕರಚತುಷ್ಟಯಮೀಕ್ಷ್ಯ ದೂರಾತ್ |  
“ಕೋಽಸೌ ಅಪೂರ್ವಗಜರಾಜ” ಇತಿ ಭ್ರಮಂತಿ  
ಶ್ರೀತೋಯಪರ್ವತಪತೇ ! ತವ ಸುಪ್ರಭಾತಂ || 9 ||

ಭೃಗ್ವತ್ರಿಗೌತಮವಸಿಷ್ಠಪರಾಶರಾದ್ಯಾಃ  
ಆಮ್ನಾಯಪಾರಮುಖರಾಃ ಪ್ರತಿಪಾಲಯಂತಃ |  
ತ್ವತ್ಸೌಖಶಾಯನಿಕವೈಭವಮಾದ್ರಿಯಂತೇ  
ಶ್ರೀತೋಯಶೈಲಶಿಖರಾಧಿಪ ! ಸುಪ್ರಭಾತಂ || 10 ||

ತ್ವದ್ವಿವ್ಯದೇಶಮಿಮಮದ್ಭುತವೈಭವಾಢ್ಯಂ  
ತೌ ದಿವ್ಯಸೂರಿಚರಣೌ ಪರಕಾಲ-ಭೂತೌ |  
ಸಂಕೀರ್ತ್ಯ ಸಿದ್ಧಿಮತುಲಾಂ ಯಯತುಃ ಮಹಾಂತೌ  
ಶ್ರೀಮಜ್ಜಲಾಚಲಸುಖಾಶ್ರಯ ! ಸುಪ್ರಭಾತಂ || 11 ||

ಆಶಾಧಿಪಾಃ ಶತಮಖಾಗ್ನಿಯಮಾದಯೋಽಮೀ  
 ಬದ್ಧಾದರಾಃ ಸ್ವಸುತದಾರಗಣೈರುಪೇತಾಃ |  
 ತ್ವದ್ಧರ್ಷನಂ ಚಿರತರಂ ಪ್ರತಿಪಾಲಯಂತಿ  
 ಶ್ರೀವಾರಿಪರ್ವತಪತೇ ! ತವ ಸುಪ್ರಭಾತಂ || 12 ||

ಉನ್ನಿದ್ರಪತ್ರಸುಭಗಾನಿ ಸರೋರುಹಾಣಿ  
 ತ್ವತ್ಪೂಜನಾಯ ವಿಕಸಂತಿ ಪಯಸ್ತಟಾಕೇ |  
 ತೇಭ್ಯೋಽಪಿ ಸುಂದರತರೇ ತವ ನೇತ್ರಪದ್ಮೇ  
 ಉನ್ಮೀಲಯಾಂಬುಗಿರಿನಾಯಕ ! ಸುಪ್ರಭಾತಂ || 13 ||

ಶ್ರೀಕ್ಷೀರಪುಷ್ಕರಿಣಿಕಾಪರಿಪೂತದೇಹಾ  
 ಸ್ತೋತ್ರಾಣಿ ಭಕ್ತನಿವಹಾಃ ಮಧುರಂ ಪಠಂತಿ |  
 ಗುಂಜಂತಿ ಷಟ್ಪದಗಣಾಃ ಮಧುಪಾನಲೋಲಾಃ  
 ಶ್ರೀಮಜ್ಜಲಾಚಲಪತೇ ! ತವ ಸುಪ್ರಭಾತಂ || 14 ||

ದ್ರಷ್ಟುಂ ಪರಂ ತು ಯತಯೋಽಪಿ ನ ಶಕ್ನುವಂತಿ  
 ವ್ಯೂಹಂ ತಥಾ ವಿಭವಮಾಂತರಮಾತ್ಮಭೂತಂ |  
 ಇತ್ಯಾದರೇಣ ಸಕಲಾಶ್ರಯಣೈಕಯೋಗ್ಯಂ  
 ಅರ್ಚಾವತಾರಮಭಜಃ ತವ ಸುಪ್ರಭಾತಂ || 15 ||

ಶ್ರೀರಾಮದರ್ಶನರತಃ ಜಲಪರ್ವತೇಽಮಿನ್  
 ವಾಲ್ಮೀಕಿರಾದಿಮಕವಿಃ ತಪ ಆಚಚಾರ |  
 ಸಾಕ್ಷಾದಭೂಃ ತ್ವಮಿಹ ಪರ್ವತಪಾದಮೂಲೇ  
 ಶ್ರೀನೀರವರ್ಣವಪುಷಾ ತವ ಸುಪ್ರಭಾತಂ || 16 ||

ತ್ವಾಂ ನೀರವರ್ಣಮಖಿಲಾಗಮಮೌಲಿವರ್ಣ್ಯಂ  
 ದೃಷ್ಟ್ವಾ ಪುನರ್ಜನಿಕಥಾಂ ಮನುಜಾಃ ಕ್ಷಿಪಂತೇ |  
 ನೀಚೋಚ್ಚಭೇದರಹಿತೋ ಜಲವತ್ ಸಮಸ್ತ್ವಂ  
 ಶ್ರೀತೋಯಪರ್ವತವಿಭೋ ! ತವ ಸುಪ್ರಭಾತಂ || 17 ||

ಶ್ರೀಭೂಮಿತೋಂಡಮನೃಪಾಲಚತುರ್ಮುಖಾನಾಂ  
 ಸಾಕ್ಷಾದಭೂಃ ಭೃಗುಮೃಕಂಡುಮಹರ್ಷಿಸೂನ್ವೋಃ |  
 ಸ್ಯಾತ್ಸತ್ಯಮೇತದಪಿ ಮಾಂ ಯದಿ ವೀಕ್ಷಸೇ ತ್ವಂ  
 ಶ್ರೀಮಜ್ಜಲಾದ್ರಿವಸತೇ ! ತವ ಸುಪ್ರಭಾತಂ || 18 ||

ಶ್ರೀರಂಗನಾಥ ! ತವ ಮಜ್ಜನವೈಭವಾರ್ಥಂ  
 ಕ್ಷೀರಾಬ್ಧಿರೇವ ಸಮುಪೇತ್ಯ ತಟಾಕರೂಪಂ |  
 ಶ್ರೀಕ್ಷೀರಪುಷ್ಕರಿಣಿಕೇತಿ ಜಗಾಮ ಕೀರ್ತಿಂ  
 ಶ್ರೀಮತ್ಪಯೋದ್ರಿವಸತೇ ! ತವ ಸುಪ್ರಭಾತಂ || 19 ||

ಸೌವರ್ಣಸಿದ್ಧಕರುಣಾದಿವಿಶಿಷ್ಟನಾಮ್ನಾ  
 ಶ್ರೀಕ್ಷೀರಪುಷ್ಕರಿಣಿಕಾಮಭಿವರ್ಣಯಂತಿ |  
 ಮಜ್ಜಂತಿ ಯೇತ್ರ ನ ಪುನಃ ಭವಸಾಗರೇ ತೇ  
 ಮಜ್ಜಂತಿ ತೋಯಗಿರಿವಲ್ಲಭ ! ಸುಪ್ರಭಾತಂ || 20 ||

ನಿತ್ಯೈಶ್ಚ ಸೂರಿನಿವಹೈಃ ವಿರಜಾನದೀತಃ  
 ನೀತ್ಯೈಃ ಸುವರ್ಣಕಲಶೇಷು ಜಲೈಃ ಪವಿತ್ರೈಃ |  
 ಸೌವರ್ಣಪುಷ್ಕರಿಣಿಕಾ ರಚಿತೇತಿ ಚಾಹುಃ  
 ಶ್ರೀತೋಯಪರ್ವತವಿಭೋ ! ತವ ಸುಪ್ರಭಾತಂ || 21 ||

ಶ್ರೀಮನ್ ! ತ್ವದಂಘ್ರಿಜಲಜಾತ್ ಮಕರಂದಭಂಗ್ಯಾ  
 ತ್ರೈವಿಕ್ರಮಾತ್ ಸಮುದಿಯಾಯ ಪುರೈವ ಗಂಗಾ |  
 ಶುದ್ಧಾ ವಿಲೋಚನಜಟಾಪತಿತಾ ತಟಾಕೇ  
 ಶ್ರೀತೋಯಪರ್ವತವಿಭೋ ! ತವ ಸುಪ್ರಭಾತಂ || 22 ||

ಪ್ರಹ್ಲಾದರಕ್ಷಣವಿಧೌ ಕಿಲ ವತ್ಸಲತ್ವಾತ್  
 ಮುಕ್ತಂ ಯದಶ್ರು ವಿಮಲಂ ತವ ನೇತ್ರಪದ್ಮಾತ್ |  
 ಕಾರುಣ್ಯಪುಷ್ಕರಿಣಿಕಾ ತದಿತಿ ಬ್ರುವಂತಿ  
 ಶ್ರೀಮತ್ಪಯೋಗಿರಿಹರೇ ! ತವ ಸುಪ್ರಭಾತಂ || 23 ||

ಇತ್ಥಂ ಜಲಾಚಲಪತೇರಿಹ ಸುಪ್ರಭಾತಂ  
ಜಾತಂ ನೃಸಿಂಹವದನಾತ್ ಭಗವನ್ನಿದೇಶಾತ್ |  
ಯೇ ವಾ ಪಠಂತಿ ಮನುಜಾ ನಿಯತಂ ಪ್ರಭಾತೇ  
ತೇಷಾಂ ಸಮಸ್ತಕುಶಲಾನಿ ಸಮುಲ್ಲಸಂತಿ || 24 ||

|| ಇತಿ ಶ್ರೀತೋಯಾದ್ರಿರಂಗನಾಥಸುಪ್ರಭಾತಂ ಸಮಾಪ್ತಂ ||